

IL-FESTA TAL-KUNĊIZZJONI FI TFULITI

Jikteb is-Sur OSCAR PULIS

Il-Festa tal-Kunċizzjoni fi tfuliti kienet issir fuq l-istess livell bhal-lum, forsi b'izjed entużjażmu u ghaqda fost il-poplu. Żgur b'funzjonijiet itwal.

L-istatwa tal-Kunċizzjoni kienet tinhareġ minn niċċa l-Gimgha qabel l-aħħar Salve f'xi 11.00 a.m. fost id-daqq tal-Lawdi u hruq ta' musketterija. Matul is-Salve l-mużika kienet tiftah b'sinfonija u għall-aħħar Salve jiġi mistieden kantant barrani minn fost dawki li jiehdu sehem fl-Opri fit-Tijatru Rjal. Il-knisja kienet tkun armata hafna waqt li l-artal maġġur, għalkemm bil-gandlieri tal-prima u tas-sekonda tal-fidda, però minghajr appostli għax kienu għadhom mhux tal-fidda. Nghid għalija kont narah armat isbah mil-lum.

IN-NOVENA, imħabba jum qabel b'mota f'nofs in-nhar, kienet tibda fil-5.15 a.m. It-tempju mimli bin-nies daqs bajda, b'uħud ilestu s-sigġijiet minn kmieni billi jorbtu maktur ma' tnejn. Waqt li sejr in lejn il-knisja kienu jhabbu l-bibien tal-girien biex iqumu u jmorru għan-Novena. Il-priedka fl-aħħar jum tan-Novena kienet tkun f'żewġ partijiet - bl-ewwel parti fuq il-presbiterju minn fejn fl-aħħar (ankè minn fuq il-pulpu) kienet tohrog l-għajta tradizzjonali ta' VIVA L-IMMAKULATA.

Ma nistax ninsa grajja ta' lejlet il-Festa ta' madwar sittin sena ilu. Ċertu s-Sur Cutajar, ighidulu l-Pesis, negozjant tat-tabakk fi Triq San Pawl, raġel avvanzat, waqt il-priedka hassu hazin. Il-Predikatur waqaf u saċerdot mar jassistih; imma kien tard wisq. Wara, l-predikatur ta l-aħbar li s-Sur Cutajar miet b'qalbu maqsuma bil-ferh. Il-qalb tal-Bormliżi minn dejjem ġeneruża, dan tixhdu s-somma li tingabar waqt il-Quddies li ssir b'risq il-Festa ta' gewwa. Wara t-Te Deum, il-Banda San Ġorġ kienet tagħmel marċ mat-toroq ewlenin.



Il-festi jibdw bi hmistax-il Sibt li fihom kienu jsiru pelegrinaġġi; bhal dan li ġej mill-Parroċċa ta' l-Isla. (Il-post huwa Triq ix-Xatt bejn Pjazza Gavino Gulia u Paolino Vassallo.)

GHAT-TRANSULAZZJONI, għal habta ta' 1-4.15 p.m. il-Kapitlu kien jilbes gala bil-bokkli tad-deheb fuq wiċċ iż-żarbun, it-Tezorer bil-Cappa Magna, il-Kanonċi fuq il-muzzetta libsin bhal kapp bajda tal-gild tan-nghaġ (Peluxa) li kienet tinzel fuq naha waħda mal-ġemb. Il-mużika dejjem tas-Surmast Karlu Diacono u kellu sett ta' mużika grandjuż.

F'JUM IL-FESTA, 8 TA' DICEMBRU, il-poplu kien kburi għax din ukoll kienet festa kmandata u mit-3.00 a.m. bid-daqq tal-Pater Noster il-qniepen kienu jhabbru bil-kbir din il-grajja. Mijiet ta' Bormliżi kienu jattendu għall-Quddies li kien jiġi ċelebrat fuq l-artali kollha b'saċerdoti jistennew biex iqaddsu.

L-aktar li tolqot il-qalb tal-poplu dejjem kienet l-istatwa tal-Kunċizzjoni, imdawra b'bukketti u xemgħa kemm tara b'għajnejk. It-torċi ta' l-artali (barra l-maġġur) kienu jkunu xemgħa tal-konsum mhux tal-molla - minhabba f'hekk is-saqaf u l-hitan jimtlew bin-nugrufun. Dak iż-żmien wara l-bieb il-maġġur kienet tintrama sopraporta ndurata u purtiera tal-harir aħmar bil-frenza u ġmiem tad-deheb.

IL-PANEĠIERKU kien isir bit-Taljan, għalkemm ftit mill-poplu kien jaf din il-lingwa. Kulhadd kien jisma fil-hemda sakemm tinstema' l-għajta tant mistennija ta' VIVA L-IMMAKULATA. Id-devoti jwieġbu b'ċapċip bi dmugh ta' ferh f'għajnejhom.

IL-PURĊISSJONI minn dejjem bi qtigh il-qalb minhabba l-maltemp. Donnu dak iż-żmien il-maltemp kien aktar sikwit u aħrax. Ġili għamlet tlieta jew erba' snin, il-purċissjoni ma tohrogx. Il-Kapitlu kien isejjah lil Patri Odorico Grima OFM, l-astronomu Ghawdx i kittieb ta' l-ALMANAKK TAL-PATRI, jitla' fuq il-bejt tal-knisja biex jagħti parir jekk kienx galbu. Niftakar żewġ kazi li l-purċissjoni tinqabad fix-xita fi Pjazza Santa Margerita u l-istatwa tidhol f'Santa Tereza u tittiehed l-ghada b'purċissjoni. Meta l-purċissjoni ma tohrogx ma kinitx tiġi trasferita. L-Arċipriet Dun Dumink Cutajar, kien strett fuq hekk: darba biss harġet Hadd wara meta żżanzan il-pedestal tal-fidda fl-1925.

Interessanti kienet l-UNIFORMI TAR-REFFIEGH A – libsa tad-djagonal blu skur, qmis bajda, ċoff iswed u ngwanti bojod. Il-purċissjoni kienet tghaddi mill-istess toroq tal-lum, minbarra dik tax-Xgħajra għax minflokha kien hemm oħra quddiem l-iskola Primarja.

f'ikompli f'pagna23

IL-FESTA FI TFULITI

fikompli minn paġna 7

IL-FESTI TA' BARRA ma kinux speċjali, bejn għax il-festa tkun fix-xitwa u bejn għax il-Bormliżi aktar miġbuda lejn il-funzjonijiet ta' ġewwa. Triq San Pawl kienet tintrama b'kolonni u statwi bis-simboli tal-Litanija. It-tluġh ta' l-istatwa tal-Papa Piju IX fis-Suq il-Qadim kien isir permezz ta' ċima hoxna minn haġt tat-Tarzna għal fuq bejt in-naha l-oħra, b'tarjola fin-nofs.


Kien hemm żmien meta l-Banda Bormliża kienet tagħmel marċ lejlet l-ewwel Sibb wara l-mota ta' l-Ave Maria, imma dan, għal raġuni jew oħra ma baqax isir. Innar kien jikkonsisti f'musketterija fil-ħruġ ta' l-istatwa, f'nofs in-nhar waqt il-mota tan-Novena, waqt il-Benedizzjoni f'kull Salve, kaxxa nfemali mat-Te Deum, murtali waqt it-Transulazzjoni, musketterija wara l-Barka u waqt is-Sanctus, kaxxa nfemali u musketterija mal-ħruġ u d-dhul tal-purċissjoni u musketterija wara l-Barka ta' l-aħħar.

Dak iż-żmien spiss kien jinqata' d-dawl elettriku, allura l-Kapitlu kien ftehem ma' l-Ammirall biex jiehu d-dawl mill-Generating Station tat-Tarzna; għalhekk kont tara cables heġġin mit-Tarzna għal fuq il-bjut għal ġol-knisja.

FUQ SANTA LIENA, il-festa ta' barra ma kinitx issir fit-8 ta' Diċembru, imma fl-Anniversarju ta' l-Inkurunazzjoni, li kien ikun iċċelebrat nhar l-ewwel Hadd fuq il-Festa tal-Qalb ta' Ġesù f'Ġunju, b'armar ta' kolonni, statwi mixghula, loġhob tan-nar u banda.

Nhar il-Ġimgħa ta' wara l-Festa kien jinżamm Kapitlu Generali fejn fih jinqara r-rendikont Finanzjarju. Bhala

sinjal kienu jindaqqu sittin tokk bil-kbira f'nofs in-nhar u tokki oħra minn meta jibda l-Kor sa kemm il-Kapitlu jidhol fl-Aula Magna.



1953 - L-ewwel sena li setgħa jittiehed ritratt tal-faċċata għax twaqqqa l-bini ta' quddiem il-knisja.



J & A CAMILLERI

FURNITURE, CHANDELIERS & GIFTS

QORMI ROAD. HAMRUN

TEL 231133

Simpson Boutique

144, St. Paul's Street, Cospicua.

F'dan il-ħanut, issibu

Underwear u T-Shirts tan-nisa, irġiel u tfal u bosta oġġetti oħra.